
Brahmanaproktam Sarasvatam Vishnu Stotram

ब्राह्मणप्रोक्तं सारस्वतं विष्णुस्तोत्रम्

Document Information



Text title : Brahmanaproktam Sarasvatam Vishnu Stotram

File name : brAhmaNaproktaMsArasvataMviShNustotram.itx

Category : vishhnu, vishnu, vAmanapurANa, stotra

Location : doc_vishhnu

Proofread by : PSA Easwaran

Description/comments : vAmanapurANa | adhyAya 86/66-110||

Latest update : September 27, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 27, 2024

sanskritdocuments.org



ब्राह्मणप्रोक्तं सारस्वतं विष्णुस्तोत्रम्



ब्राह्मण उवाच ।

श्रूयतां तव यच्छ्रेयस्तथाऽन्येषां च पापिनाम् ।

समस्तपापशुद्ध्यर्थं पुण्योपचयदं च यत् ॥ ६४ ॥

प्रातरुत्थाय जप्तव्यं मध्याह्नेऽह्नः क्षयेऽपि ।

वाऽसंशयं सदा जप्यो जपतां पुष्टिशान्तिदः ॥ ६५ ॥

(स्तोत्रम्)- ॐ हरि कुष्णं हृषीकेशं वासुदेवं जनार्दनम् ।

प्रणतोऽस्मि जगन्नाथं स मे पापं व्यपोहतु ॥ ६६ ॥

चराचरगुरुं नाथं गोविन्दं शेषशायिनम् ।

प्रणतोऽस्मि परं देवं स मे पापं व्यपोहतु ॥ ६७ ॥

शङ्खिनं चक्रिणं शार्ङ्गधारिणं स्रग्धरं परम् ।

प्रणतोऽस्मि पतिं लक्ष्म्याः स मे पापं व्यपोहतु ॥ ६८ ॥

दामोदरमुदाराक्षं पुण्डरीकाक्षमच्युतम् ।

प्रणतोऽस्मि स्तुतं स्तुत्यैः स मे पापं व्यपोहतु ॥ ६९ ॥

नारायणं नरं शौरि माधवं मधुसूदनम् ।

प्रणतोऽस्मि धराधारं स मे पापं व्यपोहतु ॥ ७० ॥

केशवं चन्द्रसूर्याक्षं कंसकेशिनिषूदनम् ।

प्रणतोऽस्मि महाबाहुं स मे पापं व्यपोहतु ॥ ७१ ॥

श्रीवत्सवक्षसं श्रीशं श्रीधरं श्रीनिकेतनम् ।

प्रणतोऽस्मि श्रियः कान्तं स मे पापं व्यपोहतु ॥ ७२ ॥

यमीशं सर्वभूतानां ध्यायन्ति यतयो ।

अक्षरम् । वासुदेवमनिर्देश्यं तमस्मि शरणं गतः ॥ ७३ ॥

समस्तालम्बनेभ्यो यं व्यावृत्त्य मनसो गतिम् ।

ध्यायन्ति वासुदेवाख्यं तमस्मि शरणं गतः ॥ ७४ ॥
 सर्वगं सर्वभूतं च सर्वस्याधारमीश्वरम् ।
 वासुदेवं परं ब्रह्म तमस्मि शरणं गतः ॥ ७५ ॥
 परमात्मानमव्यक्तं यं प्रयान्ति सुमेधसः ।
 कर्मक्षयेऽक्षयं देवं तमस्मि शरणं गतः ॥ ७६ ॥
 पुण्यपापविनिर्मुक्ता यं प्रविश्य पुनर्भवम् ।
 न योगिनः प्राप्नुवन्ति तमस्मि शरणं गतः ॥ ७७ ॥
 ब्रह्म भूत्वा जगत्सर्वं सदेवासुरमानुषम् ।
 यः सृजत्यच्युतो देवस्तमस्मि शरणं गतः ॥ ७८ ॥
 ब्रह्मत्वे यस्य वक्त्रेभ्यश्चतुर्वेदमयं वपुः ।
 प्रभुः पुरातनो जज्ञे तमस्मि शरणं गतः ॥ ७९ ॥
 ब्रह्मरूपधरं देवं जगद्योनिं जनार्दनम् ।
 स्रष्टृत्वे संस्थितं सृष्टौ प्रणतोऽस्मि सनातनम् ॥ ८० ॥
 स्रष्टा भूत्वा स्थितो योगी स्थितावसुरसूदनः ।
 तमादिपुरुषं विष्णुं प्रणतोऽस्मि जनार्दनम् ॥ ८१ ॥
 धृता मही हता दैत्याः परित्रातास्तथा सुराः ।
 येन तं विष्णुमाद्येशं प्रणतोऽस्मि जनार्दनम् ॥ ८२ ॥
 यज्ञैर्यजन्ति यं विप्रा यज्ञेशं यज्ञभावनम् ।
 तं यज्ञपुरुषं विष्णुं प्रणतोऽस्मि सनातनम् ॥ ८३ ॥
 पातालवीथीभूतानि तथा लोकान् निहन्ति यः ।
 तमन्तपुरुषं रुद्रं प्रणतोऽस्मि सनातनम् ॥ ८४ ॥
 सम्भक्षयित्वा सकलं यथासृष्टमिदं जगत् ।
 यो वै नृत्यति रुद्रात्मा प्रणतोऽस्मि जनार्दनम् ॥ ८५ ॥
 सुरासुराः पितृगणाः यक्षगन्धर्वराक्षसाः ।
 सम्भूता यस्य देवस्य सर्वगं तं नमाम्यहम् ॥ ८६ ॥
 समस्तदेवाः सकला मनुष्याणां च जातयः ।
 यस्यांशभूता देवस्य सर्वगं तं नतोऽस्म्यहम् ॥ ८७ ॥

वृक्षगुल्मादयो यस्य तथा पशुमृगादयः ।
 एकांशभूता देवस्य सर्वगं तं नमाम्यहम् ॥ ८८ ॥
 यस्मान्नान्यत्परं किञ्चिद्यस्मिन् सर्वं महात्मनि ।
 यः सर्वमध्यगोऽनन्तः सर्वगं तं नमाम्यहम् ॥ ८९ ॥
 यथा सर्वेषु भूतेषु गूढोऽग्निरिव दारुषु ।
 विष्णुरेवं तथा पापं ममाशेषं प्रणश्यतु ॥ ९० ॥
 यथा विष्णुमयं सर्वं ब्रह्मादि सचराचरम् ।
 यच्च ज्ञानपरिच्छेद्यं पापं नश्यतु मे तथा ॥ ९१ ॥
 शुभाशुभानि कर्माणि रजःसत्त्वतमांसि च ।
 अनेकजन्मकर्मोत्थं पापं नश्यतु मे तथा ॥ ९२ ॥
 यन्निशायां च यत्प्रातर्यन्मध्याह्नापराह्नयोः ।
 सन्ध्ययोश्च कृतं पापं कर्मणा मनसा गिरा ॥ ९३ ॥
 यत्तिष्ठता यद्व्रजता यच्च शय्यागतेन मे ।
 कृतं यदशुभं कर्म कायेन मनसा गिरा ॥ ९४ ॥
 अज्ञानतो ज्ञानतो वा मदाच्चलितमानसैः ।
 तत्क्षिप्रं विलयं यातु वासुदेवस्य कीर्तनात् ॥ ९५ ॥
 परदारपरद्रव्यवाञ्छाद्रोहोद्भवं च यत् ।
 परपीडोद्भवं निन्दां कुर्वता यन्महात्मनाम् ॥ ९६ ॥
 यच्च भोज्ये तथा पेये भक्ष्ये चोष्ये विलेहने ।
 तद्यातु विलयं तोये यथा लवणभाजनम् ॥ ९७ ॥
 यद्वात्ये यच्च कौमारे यत्पापं यौवने मम ।
 वयः परिणतौ यच्च यच्च जन्मातरे कृतम् ॥ ९८ ॥
 तन्नारायण-गोविन्द-हरिकृष्णेश-कीर्तनात् ।
 प्रयातु विलयं तोये यथा लवणभाजनम् ॥ ९९ ॥
 विष्णवे वासुदेवाय हरये केशवाय च ।
 जनार्दनाय कृष्णाय नमो भूयो नमो नमः ॥ १०० ॥
 भविष्यन्नरकघ्नाय नमः कंसविघातिने ।
 अरिष्टकेशिचाणूरदेवारिक्षायिणे नमः ॥ १०१ ॥

कोऽन्यो बलेर्वञ्चयिता त्वामृते वै भविष्यति ।
 कोऽन्यो नाशयति बलाद्वर्षं हैहयभूपतेः ॥ १०२ ॥
 कः करिष्यत्यथाऽन्यो वै सागरे सेतुबन्धनम् ।
 वधिष्यति दशग्रीवं कः सामात्यपुरःसरम् ॥ १०३ ॥
 कस्त्वामृतेऽन्यो नन्दस्य गोकुले रतिमेष्यति ।
 प्रलम्बपूतनादीनां त्वामृते मधुसूदन ।
 निहन्ताऽप्यथवा शास्ता देवदेव भविष्यति ॥ १०४ ॥
 (फलश्रुतिः)-जपन्नेवं नरः पुण्यं वैष्णवं धर्ममुत्तमम् ।
 इष्टानिष्टप्रसङ्गेभ्यो ज्ञानतोऽज्ञानतोऽपि वा ॥ १०५ ॥
 कृतं तेन तु यत्पापं सप्तजन्मान्तराणि वै ।
 महापातकसंज्ञं वा तथा चैवोपपातकम् ॥ १०६ ॥
 यज्ञादीनि च पुण्यानि जपहोमव्रतानि च ।
 नाशयेद्योगिनां सर्वमामपात्रमिवाम्भसि ॥ १०७ ॥
 नरः संवत्सरं पूर्णं तिलपात्राणि षोडश ।
 अहन्यहनि यो दद्यात् पठत्येतच्च तत्समम् ॥ १०८ ॥
 अविलुप्तब्रह्मचर्यं सम्प्राप्य स्मरणं हरेः ।
 विष्णुलोकमवाप्नोति सत्यमेतन्मयोदितम् ॥ १०९ ॥
 यथैतत्सत्यमुक्तं मे न ह्यल्पमपि मे मृषा ।
 राक्षसस्त्रस्तसर्वाङ्गं तथा मामेष मुञ्चतु ॥ ११० ॥
 इति वामनपुराणे षडशीतितमाध्यायान्तर्गतं
 ब्राह्मणप्रोक्तं सारस्वतं विष्णुस्तोत्रं समाप्तम् ।
 वामनपुराण । अध्याय ८६/६६-११० ॥

vAmanapurANa . adhyAya 86/66-110..

Proofread by PSA Easwaran

——
Brahmanaproktam Sarasvatam Vishnu Stotram

pdf was typeset on September 27, 2024

——
Please send corrections to sanskrit@cheerful.com

